

এন আৰ চিত বাংলাদেশীৰ নাম

ভোটেৰে জয়লাভ কৰাৰ উদ্দেশ্যে এন আৰ চিত বাংলাদেশীৰ নাম সমুহৰ বাৰ ষড়যন্ত্ৰ কৰিছে। — এই মন্তব্য অগপৰ সভাপতি অতুল বৰাৰ। বৃহস্পতিবাৰে গুৱাহাটীৰ আমবাৰীস্থিত দলৰ কেন্দ্ৰীয় কাৰ্যালয়ত অনুষ্ঠিত সংবাদ মেলত সভাপতি বৰাই আৰু কয়— 'অসমৰ ৰাইজৰ দীৰ্ঘদিনীয়া প্ৰতীক্ষাৰ অন্তত এন আৰ চিৰ উন্নীতকৰণ প্ৰক্ৰিয়া ঠিক আৰম্ভ হ'বলৈ ধৰোঁতেই কেতবোৰ শক্তিয়ে চৰম বিশৃংখলতাৰ সৃষ্টি কৰি সমগ্ৰ প্ৰক্ৰিয়াটোকে বন্ধ কৰিবলৈ উঠি-পৰি লাগিছে। পৰিস্থিতি সম্প্ৰতি এনে পৰ্যায়ত যে এন আৰ চিৰ নামত ৰাজ্যত একপ্ৰকাৰ অৰাজকতাই দেখা দিছে। এই সমগ্ৰ অৰাজক পৰিস্থিতিৰ বাবে অগপই প্ৰত্যক্ষভাৱে দোষাৰোপ কৰিছে দিছপুৰত শাসনাধিষ্ঠিত কংগ্ৰেছ আৰু দিল্লীত শাসনাধিষ্ঠিত বিজেপিক। অসমৰ ৰাইজৰ সুদীৰ্ঘ সময়জোৰা সংগ্ৰামৰ অন্তত আৰু দেশৰ উচ্চতম ন্যায়ালয়ৰ হস্তক্ষেপত এন আৰ চি উন্নীতকৰণৰ কাম আৰম্ভ কৰিবলৈ কেন্দ্ৰ আৰু ৰাজ্য চৰকাৰ বাধ্য হৈছিল। লগে লগে অসমৰ ৰাইজে অসমৰ অবৈধ বিদেশী নাগৰিকৰ সমস্যাটোৰ এটা স্থায়ী সমাধান ওলাব বুলি আশা কৰিছিল। ১৯৭১ চনৰ ২৫ মাৰ্চক ভিত্তি বৰ্ষ হিচাপে লৈ তাৰ পিছত অহা সকলো অবৈধ বিদেশী নাগৰিকক চিনাক্তকৰণ তথা বিতাড়নৰ পথ প্ৰশস্ত হ'ব বুলি আশাৰ সঞ্চাৰ হৈছিল। কিন্তু এনে এক আশাপ্ৰদ ক্ষণতে দিল্লীত শাসনাধিষ্ঠিত বিজেপি দলে ধৰ্মৰ ভিত্তিত অৱৈধ বিদেশীসকলক বিভক্ত কৰি হিন্দু বাংলাদেশীসকলক নাগৰিকত্ব প্ৰদানৰ কথা ঘোষণা কৰি আৰম্ভণিতেই আউল লগালে। দিছপুৰত শাসনাধিষ্ঠিত কংগ্ৰেছো বহি নাথাকিল। ইতিপূৰ্বে নিৰ্ধাৰিত ভিত্তিবৰ্ষক চৰম আকৃতি প্ৰদৰ্শনেৰে কংগ্ৰেছে অসমলৈ অহা সকলো বাংলাদেশী নাগৰিকক এন আৰ চিত অন্তৰ্ভুক্তকৰণৰ গোপনে প্ৰস্তাৱ ল'লে কেবিনেটত। কংগ্ৰেছ আৰু বিজেপি উভয়েই আজি অবৈধ বাংলাদেশীৰ উপ্ৰ সমৰ্থক আৰু মুক্ত বন্ধক। আমাৰ আশংকা হৈছে— এন আৰ চিৰ নামত অবৈধ বিদেশী নাগৰিকৰ বিষয়টোৱে স্থায়ী সমাধানৰ পৰিৱৰ্তে চিৰস্থায়ী সমস্যাৰ ৰূপহে ধাৰণ কৰিব নেকি? অতদিনে আমি মাত্ৰ এজন বদনৰ কথা কৈ আহিছোঁ, কিন্তু ৰাজ্যত আজি কংগ্ৰেছ আৰু বিজেপিৰ পোছাক পৰিধান কৰা অগণন দেশদ্রোহী বদনৰ অভাৱনীয় ভিৰ। আমি নিশ্চিত— ছবছৰীয়া অসম আন্দোলনৰ ৮৫৫গৰাকী শহীদৰ ত্যাগ আৰু অসম চুক্তিক অপমান কৰা আৰু ৰাজ্যখনৰ ভূমিগুৰুসকলৰ অস্তিত্বৰ প্ৰতি চৰম ভাবুকি কঢ়িয়াই আনা এইসকল বদনক ৰাইজে শীঘ্ৰে চিনাক্ত কৰি কঠোৰ শাস্তি বিহিব। অগপৰ স্পষ্ট মত— এন আৰ চিৰ উন্নীতকৰণ হ'বই লাগিব। ভিত্তিবৰ্ষ ১৯৭১ চনৰ ২৫ মাৰ্চ হ'বই লাগিব। তাৰ পিছত অসমত প্ৰৱেশ কৰা সমুহ অবৈধ বিদেশী নাগৰিকক জাতি-ধৰ্ম নিৰ্বিশেষে বিতাড়ন কৰিবই লাগিব। কেৱল অসম চুক্তিৰ ওপৰত ভিত্তি কৰি এন আৰ চি উন্নীতকৰণ এতিয়া সম্পূৰ্ণ হওক। সাম্প্ৰদায়িক দৃষ্টিৰে বিদেশীৰ স্বদেশীকৰণ মানি লোৱা নহয়। অসম চুক্তিৰ আধাৰত অসমত গেছ ফ্ৰেকাৰ প্ৰকল্পৰ কাম আৰম্ভ কৰা হৈছে। গেছ ফ্ৰেকাৰৰ অতিৰিক্ত উৎপাদিত সামগ্ৰীসমূহৰ (বাই প্ৰডাক্ট) বাবে এহাজাৰ বিঘা মাটিত চাৰি হাজাৰ উদ্যোগ আৰম্ভ কৰাৰ কথা আছিল। ৰাজ্যৰ প্ৰাক্তন উদ্যোগমন্ত্ৰী প্ৰদ্যুৎ বৰদলৈৰ ব্যক্তিগত স্বার্থৰ বাবে এই উদ্যোগসমূহৰ কাম আৰম্ভ হোৱা নাই। বি চি পি এলৰ শীৰ্ষ বিষয়া বিমল কুমাৰৰ মৃত্যু ৰহস্যজনক। যদি বিমল কুমাৰে সঁচাকৈয়ে আত্মহত্যা কৰিছে, তেন্তে তেওঁ কিয় আত্মহত্যা কৰিবলগীয়া হ'ল সেই সন্দৰ্ভত চি বি আই তদন্ত হ'ব লাগে। অসম লোকসেৱা আয়োগৰ শেহতীয়া পৰীক্ষাত ভয়ানক কেলেংকাৰি সংঘটিত হোৱাটো নিশ্চিত। এ পি এছ চি কেলেংকাৰিৰ চি বি আই তদন্ত ঘোষণা কৰক মুখ্য মন্ত্ৰী তৰুণ গগৈয়ে।' সংবাদ মেলত অগপৰ সভাপতিজনে আইল ইণ্ডিয়াৰ বিষয়া কপশিখা শইকীয়া বৰাক প্ৰতিষ্ঠানটোৰ শীৰ্ষ পদবীৰ পৰা বঞ্চিত কৰাৰ বাবে নৰেন্দ্ৰ মোদী নেতৃত্বাধীন কেন্দ্ৰীয় চৰকাৰক কঠোৰ ভাষাৰে সমালোচনা কৰে।